

IS-SEHEM TAL-MUŻIKA FIL-FESTA TITULARI TA' SAN PIETRU U SAN PAWL FIN-NADUR

Grazio A. Grech

Is-Sehem tal-Mużika fil-festa titolari ta' San Pietru u San Pawl fin-Nadur sa mis-snin tal-ewwel nofs tas-seklu dsatax kien diġà kellha l-importanza taghha. Jekk wiehed jifli l-kotba tal-eżitu ta' din il-festa titolari, isib li bejn l-1836 u l-1854, f'din il-festa kienet tiehu sehem il-Mużika matul il-jiem tal-festa.

Ma nsibux nota ta' min kienet din il-Mużika, imma nafu li kull sena kien isir hlas ta' 18-il skut ghas-sehem tal-Mużika kemm għall-quddiesa ta' nhar il-festa u kemm ghas-sekondi vespri. Dawn ir-registri jgharrfuna wkoll li kienu jiġu mistiedna xi kantanti barranin - *cantori esteri* - kemm għall-Matutin u kemm għall-Quddiesa tal-Festa u għall-Vespri.

Nafu għalhekk, li fis-sena 1845, barra it-18-il skut għall-Mużika, thallsu skut u għaxar tari lil zewġ kantanti barranin u daqqaq tal-kontrabaxx li hadu sehem fil-Matutin, '*...per 2 Cantori esteri e suono del Contrabaxx nel Matuttino*'. Fil-Matutin tal-1847, reġġu hadu sehem zewġ kantanti barranin u wiehed bil-kontrabaxx. Bejniethom, dawn thallsu zewġ skuti u sitt tari. Fil-matutin tas-sena 1850, dak li daqq il-kontrabaxx ha sitt tari, u l-kantant barrani li ha sehem thallas skut '*...dati ad Un Cantante e Contrabasso*'.

Ma' dawn il-kantanti u mużiċisti li hadu sehem fil-Matutin, niltaqgħu magħhom fis-snin sittin u sebghin ukoll. Hekk fis-sena 1874, nafu li thallsu zewġ skuti u sitt tari lil dawki li hadu sehem fil-Matutin, '*quei che hanno sonato a cantore nel matuttino*', waqt li thallas ukoll skut u tliet tari lil mużiċist li daqq l-offle fil-Matutin, '*al suonatore di Offle nel Matuttino*'. Zewġ skuti u sitt tari kienu thallsu fis-sena 1877 lil Ġuzepp Gauci u Anton Tabone talli kantaw fl-ewwel Vespri u fil-Matutin, '*a Giuseppe Gauci e Antonio Tabone per aver cantato nei primi vesperi e Matuttino*'. L-istess hlas kien sar lil Ġuzepp Gauci u lil Alfonzu Hili talli hadu sehem fil-primi vespri u l-Matutin tas-sena 1878.

Fit-tieni nofs tas-seklu dsatax niltaqgħu ma' diversi Maestri di Cappella Ghawdxin, li bil-mużika tagħhom kienu jippartecipaw f'diversi festi. Fost dawn insibu lill-Kanonku Dun Ġorġ Mercieca. Mir-registru tal-eżitu tal-festa ta' San Pietru u San Pawl fin-Nadur nafu, li bejn l-1863 u l-1871, tas-sehem tal-Mużika tal-festa, thallas il-Kanonku Dun Ġorġ Mercieca.

Fl-1863 thallas is-somma ta' 60 skut, '*...al Sig. Canonico Mercieca per musica ...sc 60*', u fis-sena ta' wara, 1864, thallas is-somma ta' 75 skut, '*...al Sig. Can Dun Giorgio Mercieca per Musica di 3 servizzi, e falsoborodone*'.

Fis-sena 1871, il-Kanonku Dun Ġorġ Mercieca thallas 66 skut, '*...dati al Sig. Can. G. Mercieca... sc 66*' u fis-sena 1873, il-Kanonku Mercieca thallas is-somma ta' 70 skut, '*...per musica Sig. Canon. Mercieca... sc 70*'. Ma' isem il-Kanonku Dun Ġorġ Mercieca nerġġu niltaqgħu mis-sena 1875 sal-1878 u fis-snin 1884 u 1885. Fis-snin sebghin, dejjem thallas 70 skut kull sena, iżda f'dik tal-1884, thallas 89 skut u f'dik tal-1885 thallas is-somma ta' 91 skut u 2 tari '*...per musica al Can. D. G. Mercieca... sc 91 tari 3*'.


Il-Kanonku Dun Ġorġ Mercieca kien jiehu sehem ukoll bil-Mużika fil-festa ta' San Ġwann Battista fix-Xewkija, fil-festa ta' Santu Wistin, f'dik tal-Madonna tal-Buon Kunsill, dik ta' Santa Monika u f'dik tač-Cintura, li lkoll kienu jsiru fil-knisja tal-Patrijiet Agostinjani fil-Belt Victoria. Il-Kanonku Dun Ġorġ Mercieca kien ukoll Maestro di Cappella tal-Katidral ta' Ghawdex u awtur ta' għadd ta' kompożizzjonijiet sagri, u ġieli mexxa l-Mużika fil-Parroċċa ta' San Ġorġ. Huwa twieled fl-1826 u miet fis-sena 1892.

Fil-festa ta' San Pietru u San Pawl tas-sena 1872 insibu li thallas 70 skut tas-sehem tal-Mużika Mro. Adriano Lanzon, '*...al Adriano Lanzon per musica a falsoboradin...sc 70*'.

Nafu li fl-1841, Mro. Adriano Lanzon kien diġà jdoqq il-vjolin fil-Mużika tal-Kappella tal-Katidral, u minn Ottubru tas-sena 1844, inġatar ufficjalment *Direttore della Cappella* tal-Kappella tal-Katidral ta' Ghawdex. Fis-sena 1863, Mro. Lanzon kien waqqaf għaqda mużikali li wara kienet ingħaqdet ma' dik li kien waqqaf is-Sur Ġorġ Tabone (*Il-Binu*) fl-istess sena, li wara tghammadet bl-isem ta' *Banda del Leone*. Mro. Lanzon kien *Maestro di Cappella* fil-parroċċi ta' Ghajnsielem, Sannat, Gharb, u anki fil-knisja tal-Patrijiet Agostinjani fil-Belt Victoria.

Huwa ikkompona wkoll diversi bçejeċ mużikali. Kien iggradwa bhala Prokuratur Legali mill-Università ta' Malta u baqa' sa kważi meta miet jipprattika din il-professjoni. Twieled fl-1820 u miet fl-1894.

Fil-festa titolari tan-Nadur tas-sena 1879, is-surmast Antonio Calleja thallas is-somma ta' 71 skut u 3 tari tas-sehem tal-Mużika, '*...al Antonio Calleja per musica ...sc 71 tari 3*'. Dan għamel xi żmien jgħallem il-kant fis-Seminarju ta' Ghawdex, waqt li kien jagħmel parti mill-Mużika tal-Kappella tal-Katidral ta' Ghawdex. Minn rikors li kien għamel fl-1881 nafu li kien ilu jiffirma parti mill-Kappella tal-Katidral ta' Ghawdex sa mis-sena 1857.



L-orgni tal-Kolleggjata tan-Nadur xogħol id-ditta 'Inzoli' fl-Italja ta' fuq esebit f' Milan qabel ma wasal fin-Nadur f' Ġunju 1897.
(Bil-kortesija ta' Dun Duminku Camilleri)

Mill-kotba tal-eżitu ta' diversi knejjes nafu li s-surmast Anton Calleja kien kantant baxx profund u Maestro di Cappella f'diversi knejjes. Huwa ha sehem bil-mużika tiegħu fil-festi ċelebrati fil-knisja ta' Santu Wistin fil-Belt Victoria. Is-surmast Anton Calleja twieled fis-sena 1840 ir-Rabat, Ghawdex, u ġieli pparteċipa f'attivitajiet mużikali u kif ukoll ha sehem f'opri li kienu jsiru f'dawk iż-żminijiet f'Malta. Ikkompona biċċiet ta' diversi mużika sagra wkoll. Calleja miet fis-sena 1901.

Fis-snin 1886, 1887, 1888, u fis-sena 1895, niltaqgħu li l-Mużika li hadet sehem fil-festa titolari tan-Nadur kienet dik immexxija minn Mro. Francesco Decesare. Fis-sena 1886 thallaas is-somma ta' 100 skut, *'...per musica a Francesco Decesare ... sc 100'*, waqt li fl-1895 ha tnax-il lira.

Mir-registri tal-eżitu tat-tieni nofs tas-seklu l-iehor tal-festa ta' Santa Marija ċelebrata fil-Katidral ta' Ghawdex, nafu li s-surmast Francesco Decesare kien ukoll jiġi minn Malta biex jingħaqad bhala tenur mal-Mużika tal-Kappella tal-Katidral matul il-jiem tal-festa ta' Santa Marija. Ta' min isemmi wkoll li l-Mużika tas-surmast Tommaso Galea ġieli tmexxiet minn Mro. Francesco Decesare.

Is-surmast Francesco Decesare kien waqqaf fin-Nadur, Ghawdex għaqda mużikali. Din kienet iġġib l-isem ta' *Għaqda Mużikali 'Calypso'*. Din l-għaqda, li ma kellhiex hajja twila, nafu li kien fiha mad-29 bandist. Is-surmast Francesco Decesare twieled fl-1837 f'Bormla u miet tas-Sliema fis-sena 1905.


Surmastrijiet ohra Maltin li kienu jiehdu sehem bil-Mużika tagħhom fil-festa titolari tan-Nadur kienu: is-surmast Benedetto Perez, is-surmast Karlu Diacono, is-surmast Ġuzeppi Caruana u s-surmast Ġuzeppi Camilleri.

Mro. Benedetto Perez niltaqgħu miegħu fis-snin 1905, 1908 u tas-servizz li ta kien ha s-somma ta' £1. 13s. 4d, *'...al Mro Benedetto Perez per musica nella festa titolare...£1 13s 4d'* u £15 10s rispettivament. Madankollu, mir-registru tal-eżitu jirrizulta li l-hlas tal-mużika fis-sena 1905 kien ta' £23.

Sa mill-1892, is-surmast Benedetto Perez kien jiehu sehem bhala tenur fil-Mużika tal-Kappella tal-Kon-Katidral ta' Malta, waqt li kien ukoll impresarju tat-teatru *Rjal*. Huwa kkompona mużika sagra u anke profana. Miet fis-sena 1911.

Maestro di Cappella iehor Malti, li wkoll qasam lejn Ghawdex biex jiehu sehem bil-mużika tiegħu fil-festi f'Ghawdex hu l-Kanonku Rafel Mazzelli mill-Birgu, Malta. Nafu li fil-festa titolari tan-Nadur tas-snin 1912 u 1914, kien il-Kanonku Mazzelli li ha sehem bil-Mużika f'din il-festa, u tas-servizzi li ta thallas is-somma ta' £11 u £12 rispettivament.

Nafu wkoll li Mazzelli ġieli wkoll ha sehem fil-festa titolari ta' Ghajnsielem. Il-Kan. Mazzelli kien alljiev ta' Dun Alwiġ Fenech u kien wiret il-mużika li kellu Dun Alwiġ Fenech. Biha kien jiehu sehem mhux biss fil-Birgu, imma wkoll f'parroċċi ohra, fosthom f'dik ta' Ghajnsielem. Miet f'Settembru tal-1950 fl-eta' ta' 82 sena.



Il-Gallarija tal-Orgni li saret fuq disinn ta' Prof. Francesco Saverio Sciortino fil-bidu tal-1950ijiet. (Bil-kortesija ta' Dun Duminku Camilleri)



Kollegġjata Bazilika tan-Nadur:
Gallarija tal-Orgni - Dettail.

Mir-registru tal-eżitu tal-festa titolari nafu li fis-snin 1919, 1920, 1921 u 1922, kien is-surmast Karlu Diacono li ha sehem fil-festa ta' San Pietru u San Pawl fin-Nadur. Dan ir-registru jgħarrafna li fl-1919 kien sar hlas ta' £26 u fl-1921 kien sar hlas ta' £29 għas-sehem tal-Mużika.

Mro. K. Diacono twieled iż-Żejtun fis-sena 1876 u tharreg fil-mużika minn missieru u fl-Istitut Pawlin Vassallo. Huwa harreg għadd ta' koristi u atturi, u kkompona diversi bċejjeċ ta' mużika sagra, klassika, operistika, u kif ukoll profana.

Wara l-mewt tas-surmast Pawlin Vassallo fil-bidu tas-snin għoxrin tas-seklu l-iehor, is-surmast Karlu Diacono, inhatar bhala Maestro di Cappella kemm tal-Katidral u kif ukoll tal-Kon-Katidral ta' Malta. Kien ukoll Maestro di Cappella ta' diversi knejjes f'Malta fosthom f'Bormla, iż-Żejtun, l-Isla u anki l-Birgu. Kien ukoll surmast-direttur tal-banda 'Beland' taż-Żejtun. Miet fis-sena 1942.

Fit-tieni nofs tas-snin għoxrin, minflok il-Mużika tas-surmast Karlu Diacono għall-festa titolari tan-Nadur, bdiet tiehu sehem il-Mużika tas-surmast Ġuzeppi Caruana. Miegħu niltaqgħu fis-sena 1925, meta tas-servizz li ta thallas is-somma ta' £26 12s 6d. Fl-1927 u 1928, thallas is-somma ta' £30 10s kull sena, filwaqt li fl-1929, thallas £32 tas-sehem tal-Mużika jew orkestra ta' lejlet u nhar il-festa. Mro. Caruana, tas-sehem tal-Mużika fil-festa titolari tan-Nadur tas-snin 1930 u 1931 thallas is-somma ta' £32 10s kull sena.

Is-surmast Caruana twieled il-Belt Valletta fis-sena 1880 u tharreg fl-arti muzikali taht Pawlin Vassallo. Kien l-ewwel għalliem tal-mużika fl-iskejjel tal-Gvern u dahhal f'Malta il-kant polifoniku. Huwa kien Maestro di Cappella ta' diversi knejjes f'Malta, fosthom, f'dik ta' San Duminku tal-Belt Valletta, il-Mosta, Hal Lija, il-Mellieha u anki Haż-Żebbuġ. Is-surmast Caruana baqa' mfakkar għall-kompożizzjonijiet sagri tiegħu, fosthom l-Innu 'T'Adoriam Ostia Divina'. Caruana miet fis-sena 1931.

Maestro di Cappella iehor Malti, li bhal Mro. Ġuzeppi Caruana, kien ukoll jiehu sehem bil-Mużika jew orkestra tiegħu fil-festa titolari tan-Nadur, kif ukoll fil-festa titolari ta' Ghajnsielem, kien is-surmast Ġuzeppi Camilleri. Fir-registri tal-eżitu tal-Parroċċa tan-Nadur, niltaqgħu miegħu fis-sena 1932 u baqa' jiehu sehem sa kważi meta miet. Fis-sena 1932 thallas is-somma ta' £25, waqt li fis-sena 1945, tas-sehem tal-Mużika jew orkestra lejlet u nhar il-festa, kien thallas is-somma ta' £50.

Huwa twieled f'Jannar tas-sena 1903 f'Tas-Sliema, u tghallem il-mużika taht missieru, taht kuġinuh u taht is-surmast Ġuzeppi Abdilla. Kien Maestro di Cappella f'diversi parroċċi u surmast-direttur tal-banda 'La Valette' tal-Belt Valletta.

Is-surmast Camilleri kkompona wkoll diversi bċejjeċ muzikali, u barra li għallem diversi kantanti, hadem mill-qrib kemm fit-teatru *Rjal* kif ukoll fit-teatru *Orpheum*, meta hadem ma' Respighi, Cantoni, Padovani u ohrajn. Xi mużika minn tiegħu u ta' Mro. Ferdinandu Camilleri, tindaqq matul il-jiem tal-festa titolari fir-rahal tan-Nadur. Is-surmast Ġ. Camilleri miet fis-sena 1976.

Żewġ surmastrijiet ohra li mexxew il-Mużika fil-festa titolari ta' San Pietru u San Pawl wara s-surmast Ġuzeppi Camilleri kienu Dun Ġuzeppi Cachia u s-surmast Kav. Francesco X. Sammut. Dun Ġuzeppi Cachia li kien mill-Hamrun u tharreg fl-arti muzikali taht Patri Albert Borg, Agostinjan, u wara kompla jistudja wahdu. Dun Ġuzeppi Cachia hu l-fundatur tal-Kor tal-Hamrun u bih wettaq bosta kuncerti ta' mużika sagra u profana.

Is-surmast Kav. Francesco X. Sammut, ha post Dun Ġuzeppi Cachia bis-sehem tal-mużika fil-festa titolari tan-Nadur. Is-Surmast F. X. Sammut twieled f'Hal Balzan, Malta, f'Mejju tas-sena 1924, bin l-iskultur Ġuzeppi u Emanuela mwielda Demicoli. Ta' 12-il sena beda jistudja l-mużika taht l-organista Gio Batta Gatt u kompla l-istudji tekniċi tiegħu tal-orgni taht il-pjanista, Rita Agius Buhagiar. L-armonija, il-kontrapont, l-istrumentazzjoni u l-kompożizzjoni tghallimhom taht is-surmast Carmelo Pace.



Kollegġjata Bazilika tan-Nadur:
Gallarija tal-Orgni - Dettall.

Fost il-kompożizzjonijiet mużikali sagri tiegħu hemm 7 quddisiet ta' 'gloria' bil-Latin, li wahda minnhom, dik li ġġib l-isem ta' *Alla Beata V.M. dell'Assunta*, iżżanznet fis-sena 1975, fl-okkażjoni tar-raba' ċentinarju tal-parroċċa ta' H'Attard. Din kienet giet imfahhra wkoll mill-Kardinal L. Traglia. Kompożizzjonijiet oħra jinkludu, żewġ quddisiet bil-Malti, tliet għosrien alternati, numru ta' motetti, antifoni, diversi *Tantum Ergo* u litaniji. Mro. F.X. Sammut għadu sal-lum jokkupa l-kariga ta' Maestro di Cappella f'diversi parroċċi f'Malta.

Kien hemm żmien meta l-Mużika fil-festa titolari tan-Nadur tmexxiet mis-Surmast Giuseppe Giardini Vella. Fil-fatt, ma' Giardini Vella niltaqgħu fis-sena 1929 meta tas-servizz li ta matul il-jiem tat-Tridu thallas is-somma ta' £8 4s 6d. Kien hemm ukoll snin li Mro. Giardini Vella ha sehem matul il-jiem kollha tal-festa tan-Nadur. Hekk kien sar fis-sena 1943, meta ta' dan is-sehem kien thallas is-somma ta' £37.

Anki meta beda jmexxi l-Mużika lejlet u nhar il-festa titolari Mro. Gużepi Camilleri, Mro. Giardini Vella kien jieħu sehem bil-Mużika matul il-jiem tat-Tridu. Mro. Giardini Vella baqa' jagħmel dan sal-bidu tas-snin hamsin, filwaqt li Mro. Camilleri baqa' jieħu sehem bil-Mużika għal bosta snin wara. Mro. Giardini Vella tas-sehem bil-Mużika matul il-jiem tat-Tridu tas-sena 1945 thallas is-somma ta' £14 15s.

Is-surmast Giuseppe Giardini Vella, Sqalli, f'dak iż-żmien kien surmast-direttur tal-banda 'La Stella', kif ukoll kien jgħallem lill-alljivi ta' din il-għaqda mużikali Għawdxija. Il-ġurnal 'Malta' tad-29 ta' Novembru 1927, għarrafna li l-mużika matul il-festa tal-Madonna ta' Lourdes li kienet saret fil-Parroċċa ta' San Ġorġ, kienet afdata f'idejn is-surmast Giardini Vella.

Nafu wkoll, li barra mill-Parroċċa tan-Nadur, is-surmast Giardini Vella kien jieħu sehem f'diversi knejjes oħra bil-Mużika tiegħu, fosthom f'San Ġorġ, f'Sannat, u f'San Lawrenz. Is-surmast Giardini Vella twieled fi Sqallija fis-sena 1895 u studja taħt is-surmast F. P. Frontini. Huwa kkompona diversi bċejjeċ mużikali. Kien mar joqgħod Londra, iżda wara xi snin kien reġa' rritorna lejn Għawdex, fejn miet fis-sena 1974.

Kif diġà għidna, wara li spiċċa jieħu sehem bil-Mużika Mro. Gużepi Camilleri, għal xi snin, il-Mużika fil-festa ta' San Pietru u San Pawl kienet tmexxiet minn Dun Gużep Cachia, u warajh minn Mro. Francesco X. Sammut. Wara dawn insibu li kien beda jmexxi din l-Mużika Mons. Kanonku Dun Martin Portelli, Naduri.

Fin-Nadur, mal-Mużika ta' Mons. Kanonku Dun Martin Portelli niltaqgħu wkoll fil-festa ta' San Koronatu tas-sena 1967, waqt li miegħu nerġgħu niltaqgħu fil-festa titolari tas-sena 1968. Fi-fatt, insibu li sar hlas lil Mons.

Kan. Dun M. Portelli ta' £24 tas-sehem tal-Mużika tiegħu fil-festa titolari tal-1968.


Fis-sena 1975, flok Mons. Gużepi Debrincat, bhala Maestro di Cappella tal-Katidral ta' Għawdex kien inħatar il-Kanonku, illum Monsinjur Onorarju tal-Katidral, Dun Martin Portelli min-Nadur, Għawdex. Ma' dan l-inkarigu, Dun Martin Portelli kellu kariga oħra ta' surmast tal-kor fil-Katidral. Kellu wkoll il-Mużika tiegħu li biha kien jieħu sehem f'diversi festi ċelebrati fil-parroċċi ta' Għawdex, fosthom f'Kerċem, il-Qala, f'Santa Luċija u fil-knijsa tal-Patrijiet Frangiskani fil-Belt Victoria. Ta' min isemmi wkoll li l-Kan. Dun Martin Portelli mill-1987 beda jmexxi personalment il-Mużika tas-surmast Camilleri fil-festa tan-Nadur.

Il-Kanonku Dun Martin Portelli twieled fis-sena 1929 in-Nadur, Għawdex, u għadu mimli bil-ghomor. F'nofs is-snin disgħin kien gie sostitwit bhala Maestro di Cappella tal-Katidral ta' Għawdex minn Mro. Colin Attard. Fil-bidu tas-sena 2000 irtira mis-sehem tiegħu bil-Mużika li kellu u li biha kien jieħu sehem fil-festi. Minkejja dan, reġa' mexxa kemm-il darba l-mużika fil-Parroċċa tan-Nadur. Fin-Nadur huwa waqqaf ukoll Kor u kkompona wkoll xi mużika sagra.

Wara li rtira Mons. Kanonku Dun Martin Portelli minn Maestro di Cappella tan-Nadur, floku nħatar sabiex imexxu l-Mużika matul il-jiem tal-festa ta' San Pietru u San Pawl, il-Kanonku Dun Gużep Grech, li ġieli kien assistit minn Mro. Antoine Theuma.

F'Marzu tas-sena 2014, il-Kanonku Gużep Grech halla din il-kariga. Bi qbil unanimu, il-Kapitlu tal-Kollegġjata tan-Nadur fis-17 tal-istess xahar hatar minflok bhala Maestro di Cappella lil Mro. Antoine Theuma iben dehen iehor Naduri li għal dawn l-aħħar snin kien ukoll Assistent ta' din il-kappella. Mro. Antoine Theuma minbarra li huwa Assistent Surmast tal-Banda Mnarja, Assistent Maestro di Cappella fil-Bażilika ta' Maria Bambina tax-Xagħra huwa wkoll għalliem fl-iskola tal-Mużika t'Għawdex, għalliem tal-alljivi tas-Socjetajiet Mużikali 'Mnarja' u 'Leone' u kompożitur ta' diversi marċijiet u siltiet mużikali. Fost dawn hemm dawkridenti 'Missa in honorem Sanctae Annae' (2010) u l-innu religjuż iddedikat lil San Pietru u San Pawl 'Int Hienja Ruma' (2013).

Nagħlaq din il-kontribuzzjoni billi nagħmel referenza għall-frazi li sikwit wiehed jiltaqa' magħha llum fir-rigward tal-Mużika ta' Camilleri. Dan għaliex matul il-festa titolari tan-Nadur kienet tindaqq mużika komposta minn Mro. F. Camilleri u minn Mro. Ġ. Camilleri. Wara l-mewt tas-surmast Ġ. Camilleri baqgħet tiġi esegwita l-mużika - kompożizzjonijiet - li kienu jiġu esegwiti minn Mro. Camilleri stess fil-festa titolari tan-Nadur. Kif diġà għidt, wara l-mewt ta' Mro. Camilleri,



L-abside tal-orgni tal-Kollegġjata Bazilika tan-Nadur, xogħol Prof. Lazzaro Pisani.
(Ritratt; Martin Attard)

kien imexxi din il-Mużika Dun Ġużepp Cachia. Izda meta dan ma baqgħax imexxi l-Mużika, is-sinjura u l-familja ta' Mro. Camilleri, riedu jisilfu jew jagħtu din il-mużika, basta l-parroċċa ssib hi s-surmast biex jidderiġiha. Dan wassal sabiex ġew magħzula l-kompożizzjonijiet mużikali li kienu jiġu esegwiti fil-festa ta' San Pietru u San Pawl u saru kopji tagħhom a spejjeż tal-parroċċa. Barra dan, kien intlaħaq fehim verbali bejn Mons. Kanonku Dun Martin Portelli, il-Kanonku Dun Salv Pace u s-surmat Francesco X. Sammut, sabiex kull darba li tiġi esegwita il-mużika komposta ta' Camilleri, jiġi hallas bhala dritt tal-familja Camilleri, is-somma ta' hamsa u għoxrin lira kull darba.

Il-kompożizzjonijiet mużikali li kienu ntagħzlu huma: *Kyrie, Gloria, Sanctus, Agnus Dei, Introito, Graduale, Offertorio, Sacerdos et Pontifex, Sacerdos Alter Christus* l-Innu, *Decora Lux, Deus in Adjutorium*, u s-salmi: *Dixit, Laudate Pueri, Confitebor, Magnificat u s-Salve Regina*.

© Grazio A. Grech • 2014.

Referenzi:

Erbatax-il Profil ta' Mużiċisti Ghawdxin, Maltin u Barranin, (1998).

Mill-Istorja Mużikali ta' Ghawdex, (2002).

Mużiċisti, Kompożituri Ghawdxin, Maltin u Barranin, (2006).

Joseph Vella Bondin: *Il-Mużika ta' Malta fis-sekli Dsastax u Għoxrin*, (2000), PIN.

Tagħrif ieħor: *Il-Kanonku Dun Martin Portelli*, fi ktejjeb maħruġ mill-Għaqda Mużikali Mnarja, Nadur, (1995).

Dun Dumink Camilleri: *Pubblikazzjoni Vigilant Nri* 5,6,8.

Nota dwar il-flus indikati:

20 gran (ħabba) = 1 tarì (irbiegħi); 12-il tarì = 1 skut; 12-il skut = £1; 20 xelin = £1; £1 = 240 soldi; xelin = 12-il sold; £1 = €2.33; skut = €0.194; xelin = €0.116.